

Emil RASİMOĞLU



Əlisəmid Kürə ünvanlanan sətirlər

Yarı adam, yarı at
söykərib uçmuş divara.
Sən hansısan, Əlisəmid Kür...?!
Bəlkə də heç biri deyilsən,
Elə Allah kimi
bəlkə də hamısısan, Əlsəmid Kür.!

Hər "sağlıq" dedikcə ölürsən bir bədənin dibində,
Öldükcə,
qaçıb gizlənib özündən
Gülürsən bir bədənin dibində...
Sən demə,
hər gün əlil olmuş taleyini qucaqlayıb
Əlisəmid-Əlisəmid ağlamaqmış bu həyat...
Nə bilim, ay yarı adam, yarı at.

Hardasa şəklin qocalıb
bir qadının qarğışında...
Nə bilim ee, nə bilim,
bəlkə də qəbrində,
bəlkə də sonuncu qışında...

Dişləri vətənimə bənzəyən şair, eşidirsənmi...
Tanrı həbsxanaları öldürə bilmir.
Sən ömründə neçə həbsxana öldürmüşsən,
Qanına oğlun, qızın bulaşıb...

Yarı adam, yarı at
söykərib uçmuş divara.
Sən hansısan, Əlisəmid Kür...?!
Bəlkə də heç biri deyilsən,
Elə Allah kimi bəlkə də hamısısan, Əlsəmid Kür!

...Səni Vətən unudacaq,
dilənçilər unutmayacaq.
Bir ağac tap, bir də kəndir,
bir də ağlamağı seven adam.
Allaha ümid olma...